

මත්ද්‍රව්‍ය දුර්භාවිතය, නිවාරණය හා පාලනය සඳහා වන ශ්‍රී ලංකා ජාතික ප්‍රතිපත්තිය



ශ්‍රී ලංකා ප්‍රජාතාන්ත්‍රික සමාජවාදී ජනරජය, රට තුළ මත්ද්‍රව්‍ය නීති විරෝධීව නිෂ්පාදනය කිරීමත්, ප්‍රවාහනය කිරීමත්, ඒවායේ දුර්භාවිතයත්, මත්ලෝලීන්ගේ සෞඛ්‍ය කෙරෙහි මත්ද්‍රව්‍ය නිසා සිදුවන අහිතකර බලපෑමක්, මත්ද්‍රව්‍ය සම්බන්ධ අපරාධ වල වර්ධනයත්, එමගින් විනාශ වී යන මානව, ස්වාභාවික හා මූල්‍ය සම්පත් මෙන්ම මත්ද්‍රව්‍ය දුර්භාවිතය හේතුකොටගෙන සිදු වන පුද්ගල - පවුල් සහ විවිධ ජන කොටස්වල විනාශය ගැනත් මනා අවබෝධයකින් සිටී.

එමෙන්ම මත්ද්‍රව්‍ය හා අදාළ අන්තර්ජාතික වගකීම් ගැන ද විශේෂයෙන් ශ්‍රී ලංකාව පාර්ශ්ව කරුවකු වන 1961 මත් කාරක ඖෂධ වර්ග පිළිබඳ කේවල ප්‍රඥප්තියෙන් ද (Single Convention on Narcotic Drugs" 1961) 1971 මනෝ ආවර්තන ද්‍රව්‍ය පිළිබඳ ප්‍රඥප්තියෙන්ද (Convention on Psychotropic Substances, 1971) හා 1988 මත් කාරක ඖෂධ හා මනෝවර්තන ද්‍රව්‍යයන්ගේ නීති විරෝධී ප්‍රවාහනයට එරෙහි එක්සත් ජාතීන්ගේ ප්‍රඥප්තියෙන්ද (United Nations Convention Against Illicit Traffic. In Narcotic Drugs and Psychotropic Substances 1988) පැන නැගී ඇති වගකීම් ගැන ශ්‍රී ලංකාව මනාව දැනුවත්ව සිටී.

මීට දශකයකට අධික කාලයකට පෙරාතුව සම්පාදනය කරනු ලැබූ හා දැනට ක්‍රියාත්මක වන ජාතික ප්‍රතිපත්තිය සමාලෝචනය කිරීමෙන් මත්ද්‍රව්‍ය පිළිබඳ ගැටළුවට දේශීයව මෙන්ම අන්තර්ජාතික වශයෙන්ම මුහුණ දීම සඳහා ඇති ස්වකීය දේශපාලන ආභිලාෂය හා අධිෂ්ඨානය රජය යළි යළිත් සහතික කරයි.

රජයේ විෂය පථයට අන්තර්ගත සියලු ආයතන මෙම ජාතික මත්ද්‍රව්‍ය ප්‍රතිපත්තියට එකඟව ක්‍රියා කළ යුතු වන්නේය. එමෙන්ම , අදාළ රාජ්‍ය නොවන සංවිධාන ද රජයේ මෙම ප්‍රතිපත්තිය ක්‍රියාත්මක කිරීමෙහි ලා සක්‍රීය පර්ශ්වකරුවන් වනු ඇතැයි අපේක්ෂා කෙරේ. මෙම ප්‍රතිපත්ති රාමුව තුළ පෞද්ගලික අංශයේ ආයතනයන් ද තම සමාජීය වගකීම් ඉටුකිරීම් මත්ද්‍රව්‍ය දුර්භාවිතය නිවාරණය කිරීමෙහි හා පාලනය කිරීමෙහි ලා බෙහෙවින් වැදගත් වනු ඇත.

මත්ද්‍රව්‍ය පිළිබඳ ගැටළුව සම්බන්ධයෙන් රජයේ ඒකායන ඉලක්කය වන්නේ 2010 වර්ෂය වන විට මත්ද්‍රව්‍ය සැපයුම හා මත්ද්‍රව්‍ය භාවිතය හැකි අන්තිම මට්ටම දක්වා අඩු කිරීම ය. මෙම ඉලක්කය ජය ගැනීම උදෙසා මත්ද්‍රව්‍ය නීතිය ක්‍රියාත්මක කරන සියලුම ආයතනයන්, පළාත් සහ ප්‍රාදේශීය පරිපාලනයන් ඇතුළත් මත්ද්‍රව්‍ය සම්බන්ධ සෘජුව ක්‍රියාකරන රාජ්‍ය ආයතනයන් , අවසන් ඉලක්කය සඳහා දායකවිය හැකි වෙනත් නියෝජ්‍යායතන ද රාජ්‍ය නොවන සංවිධාන හා පෞද්ගලික අංශයේ නියෝජ්‍යායතන ද අඛණ්ඩව ක්‍රියාත්මක වනු ඇත.

මත්ද්‍රව්‍ය දුර්භාවිතය පාලනය කිරීම සඳහා වඩා පුළුල් මානව සංවර්ධන ප්‍රවේශයක් රජය විසින් තෝරා ගනු ලබන අතර එහිදී මත්ද්‍රව්‍ය දුර්භාවිතය හා දිළිඳු බව අඩුකිරීමත් , අපරාධ වැළැක්වීම හා සෞඛ්‍ය තත්ත්වය නගා සිටුවීමත් අතර සම්බන්ධය කෙරෙහි විශේෂ අවධානයක් යොමු කරනු ලැබේ.

මත්ද්‍රව්‍ය ගැටළුවේ දී වඩාත්ම ඵලදායී ප්‍රවේශය වන්නේ, පුළුල් සමතුලිත හා සම්බන්ධීකරණය වූ උපාය මාර්ගයක් යන්න රජයේ විශ්වාසයයි. එවැනි උපාය මාර්ගයක් තුළ සැපයුම් පාලනය කිරීම හා ඉල්ලුම අඩු කිරීම යන දෙකරුණ අන්‍යෝන්‍යව ශක්තිමත්ව ක්‍රියාත්මක වෙයි. පොදු වගකීම් පිළිබඳ දැඩි හැඟීම මෙහි ප්‍රතිමානය වන්නේය.

මත්ද්‍රව්‍ය පාලන උපාය මාර්ග ක්‍රියාත්මක කිරීමෙහි නිරත රාජ්‍ය ආයතන, රාජ්‍ය නොවන සංවිධාන, පෞද්ගලික අංශ මෙන්ම වෙනත් සංවිධාන ද මෙහි පහත එක් එක් උපාය මාර්ග යටතේ සඳහන් නිශ්චිත ප්‍රතිපත්ති මාර්ගෝපදේශ පිළිපැදීම අපේක්ෂා කෙරේ.

1 ප්‍රතිපත්තිය

ප්‍රතිශෝධිත ජාතික ප්‍රතිපත්තිය මෙසේය

- අ නීතිවිරෝධී මත්ද්‍රව්‍ය නිෂ්පාදනය නීති විරෝධීව මත්ද්‍රව්‍ය මෙරටට ගෙන්වීම ප්‍රවාහනය වෙළෙඳාම හා ඒවා පාවිච්චියට එරෙහිව නීතිය ප්‍රබල ලෙස ක්‍රියාවේ යෙදවීම
- ආ පාලනයට යටත් මත්ද්‍රව්‍ය හා පුරෝගාමී රසායන ද්‍රව්‍ය (Precucor Chemicals) ආනයනය කිරීම අපනයනය කිරීම සහ බෙදා හැරීම සාර්ථක ලෙස නිරීක්ෂණය කිරීම
- ඇ මත්ද්‍රව්‍ය භාවිතය වැළැක්වීම සහ මත්ද්‍රව්‍ය දුර්භාවිතයෙහි අහිතකර ප්‍රතිවිපාක අවම කිරීම
- ඈ මත්ද්‍රව්‍ය දුර්භාවිතය නිවාරණය හා පාලනය කිරීම සම්බන්ධ කලාපීය හා අන්තර්ජාතික ක්‍රියාකාරී පියවරයන්ට ආධාර දීම

2 ප්‍රතිපත්ති රාමුව

ප්‍රතිපත්ති රාමුව සැලකිය යුත්තේ මත්ද්‍රව්‍ය නිවාරණ හා නීතිය ක්‍රියාත්මක කිරීමේ ආයතන ඒකාබද්ධ කිරීමේ හා සම්බන්ධීකරණය කිරීමේ යාන්ත්‍රණයක් වශයෙනුත් උපදෙස් ලබා ගැනීමේ මූලාශ්‍රයක් ලෙසින්ය.

2.1 නීතිවිරෝධී මත්ද්‍රව්‍ය නිෂ්පාදනය මත්ද්‍රව්‍ය නීති විරෝධීව මෙරටට ගෙන්වීම ප්‍රවාහනය වෙළෙඳාම හා ඒවා පාවිච්චියට එරෙහිව නීති ප්‍රබල ලෙස ක්‍රියාවේ යෙදවීම සඳහා වන ප්‍රතිපත්ති රාමුව මත්ද්‍රව්‍ය නීතිවිරෝධීව ලබා ගැනීම අවම කිරීමත් මත්ද්‍රව්‍ය භාවිතය ආශ්‍රිත රෝග වැළැක්වීමත් මත්ද්‍රව්‍ය දුර්භාවිතය නිවාරණය කිරීමට උචිත පරිසරයක් නිර්මාණය කිරීමත් සඳහා නීතිය යුහුසුලුව ක්‍රියාවේ යෙදවීමට වග බලා ගැනීම අවශ්‍යය.

- අ. නීත්‍යානුකූල ඖෂධීය ප්‍රයෝජනය සඳහා මත්කාරක ඖෂධ වර්ග හා මනෝ ආවර්තන ද්‍රව්‍ය (Narcotic Drugs and Psychotropic Substances) අවශ්‍ය පමණින් සපයා දීමට සෞඛ්‍ය බලධාරීහු සහතික වෙති ඒ සමගම එකී ද්‍රව්‍ය අයුතු ලෙස භාවිත කිරීම වැළැක්වීමත් දුර්භාවිතය වැළැක්වීමත් සඳහා ඵලදායී ක්‍රියාමාර්ග ද බලධාරීන් විසින් හඳුන්වා දෙනු ඇත
- ආ. මත්ද්‍රව්‍ය නීතිය ක්‍රියාත්මක කිරීමේ ප්‍රමුඛ ආයතනය වන පොලිස් දෙපාර්තමේන්තුව විසින් රේගු දෙපාර්තමේන්තුව" සුරාබදු දෙපාර්තමේන්තුව" ශ්‍රී ලංකා යුධ හමුදාව" නාවික හමුදාව සහ ගුවන් හමුදාවන් අනෙක් අදාළ ආයතනවලත් සහය ඇතිව මත්ද්‍රව්‍ය ප්‍රවාහනය අවම කිරීමටත්, නීති විරෝධී මත්ද්‍රව්‍ය විදි මට්ටමින් ලබා ගැනීමට හැකිවීම අවම කිරීමටත් සියළු උත්සාහයන් දරනු ඇත මත්ද්‍රව්‍ය පිළිබඳ නීතිය ක්‍රියාත්මක කිරීමේ සාර්ථකත්වය මැනීමේ මිනුම් දණ්ඩ වන්නේ විවි මට්ටමින් මත්ද්‍රව්‍ය පවතින ප්‍රමාණයයි.
- ඇ. මෙරටට ඇතුළුවිය හැකි සියලු ප්‍රවේශ ස්ථාන සඳහා වඩා සාර්ථක මත්ද්‍රව්‍ය අනාවරණ හා නිවාරණ පද්ධති රේගු දෙපාර්තමේන්තුව විසින් ක්‍රියාත්මක කරනු ඇති අතර, එම දෙපාර්තමේන්තුව විසින් රජය පාර්ශවකරුවකු වන එක්සත් ජාතීන්ගේ හා සාර්ක් සංවිධානයන්හි අදාළ සම්මුති අවශ්‍යතා ඉටු කරනු ඇත.
- ඒ. රජයේ රස පරීක්ෂක දෙපාර්තමේන්තුවට අවශ්‍ය උපකරණ, සේවක සංඛ්‍යාව හා පුහුණු කිරීමේ පද්ධතියක් සපයා එය නිසි පරිදි සර්ව සම්පූර්ණ කරනු ලැබේ. ඒ අතර එකී දෙපාර්තමේන්තුව සිය මත්ද්‍රව්‍ය විශලේෂණ කටයුතු සඳහා සෙසු ආයතනවල පහසුකම් වර්ධනය කොට ප්‍රයෝජනයට ගනු ඇත.
- ඔ. නීතිය ක්‍රියාත්මක කිරීමේ ආයතන සහ අනෙක් අදාළ රජයේ ආයතන ගංජා (Cannabis) වැවීම" ඒවා සකස් කිරීම හා ප්‍රවාහනය කිරීම තහර කිරීමට දැඩිව පියවර ගනු ඇත.
- ඕ. ආයුර්වේද දෙපාර්තමේන්තුව, නීතිය ක්‍රියාත්මක කිරීමේ ආයතනවල සහාය ඇතිව ගංජා හා අබිං අඩංගු ආයුර්වේද නිෂ්පාදන නීති විරෝධී ව සකස් කිරීම සාර්ථක ලෙස තහර කරනු ඇත.

2.2 මත්ද්‍රව්‍ය හා පාලනයට යටත් පුරෝගාමී රසායන ද්‍රව්‍ය ආනයනය සහ බෙදා හැරීම සාර්ථකව කිරීම සඳහා වන ප්‍රතිපත්ති රාමුව

- අ. ජාත්‍යන්තර මත්ද්‍රව්‍ය පාලන සන්ධාන යටතේ, මත්කාරක ඖෂධ ආනයනය හා අපනයනය සඳහා සහතික හා අවසරපත් නිකුත් කිරීමට නිසි බලය ලත් ජාතික අධිකාරීන් වෙත බලය දෙනු ලැබේ. එසේම

1988 මත්කාරක ඖෂධ හා මනෝ ආවර්තන ද්‍රව්‍යයන්ගේ නීති විරෝධී ප්‍රවාහනයට එරෙහි එක්සත් ජාතීන්ගේ ප්‍රඥප්තියේ 12වන වගන්තියේ අඩංගු විධි විධානවලට අනුකූලව පුරෝගාමී හා අත්‍යවශ්‍ය රසායන ද්‍රව්‍ය පිළිබඳ ජාතික පාලන විධි ක්‍රමවත් කිරීමට හෝ ක්‍රියාවේ යෙදවීමට බලය දෙනු ලැබ ඇති නිසි බලය ලත් ජාතික අධිකාරීන් එකී සම්මුතීන්හි අවශ්‍යතා සාර්ථකව ඉටුකරයි.

- ආ. මත්ද්‍රව්‍ය හා පාලනය යටතේ පවත්නා පුරෝගාමී රසායන ද්‍රව්‍ය ආනයනය, අපනයනය , ගබඩා කිරීම හා බෙදා හැරීම සම්බන්ධ පවත්නා පරිපාටි භාවිතාවන්, නියමයන් හා නීති අදාළ අධිකාරි විසින් කලින් කල සමාලෝචනය කරනු ඇත.
- ඇ. අදාළ අධිකාරී වලට සහ නීතිය ක්‍රියාත්මක කරවන ආයතනවලට බලපත්‍ර දීම/ අනුමැතිය දීම මගින් පාලනයට යටත් පුරෝගාමී රසායන ද්‍රව්‍ය ප්‍රවාහනය, අපහරණය (diversion)හා අයුතු භාවිතය වැළැක්වීම ශක්තිමත් කරනු ලැබේ.

2.3 මත්ද්‍රව්‍ය පාවිච්චිය වැළැක්වීම හා මත්ද්‍රව්‍ය දුර්භාවිතයෙහි අහිතකර ප්‍රතිවිපාක අවම කිරීම සඳහා වන ප්‍රතිපත්ති රාමුව

2.3.1 නිවාරණය" අධ්‍යාපනය හා පුහුණුව

- අ. නීත්‍යානුකූල මත්ද්‍රව්‍ය වර්ග පාවිච්චි කිරීම (අවසරලත් දුම්කොළ නිෂ්පාදන, අවසරලත් මද්‍යසාර නිෂ්පාදන) සෑම මට්ටමකදීම අධෛර්යමත් කළ යුතුය. ප්‍රසිද්ධ ගොඩනැගිලි පරිශ්‍රවල දී මෙන්ම ප්‍රසිද්ධ ස්ථානවලදී ද අවසර ලත් මත්ද්‍රව්‍ය පාවිච්චිය අදාළ අමාත්‍යාංශ/ පළාත් ආණ්ඩු ආයතන හෝ අදාළ අධිකාරි විසින් අධෛර්යමත් කළ යුතුය.
- ආ. පාසල්, විශ්ව විද්‍යාල, නිෂ්පාදන කර්මාන්ත ශාලා, ආරක්ෂක හමුදා, පොලිසිය, වැඩපොළවල්, වතු සහ රෝහල් වැනි විශාල ආයතනවල මත්ද්‍රව්‍ය දුර්භාවිතය සම්බන්ධව ඒවාට ගැලපෙන ආයතනික වර්ග පද්ධතීන් ස්ථාපනය කරනු ඇත.
- ඇ. මත්ද්‍රව්‍ය ගැන හා මත්ද්‍රව්‍ය දුර්භාවිතය ගැන තහවුරු වූ හා විද්‍යාත්මක තොරතුරු අධ්‍යාපනආයතනවලට සහ පුස්තකාලවලට ලබා දෙනු ලැබේ.
- ඈ. මත්ද්‍රව්‍ය පාවිච්චිය හා මත්ද්‍රව්‍ය සම්බන්ධ අපරාධ පහත් කොට සැලකීම රජයේ හා පෞද්ගලික මාධ්‍ය ආයතන විසින් අනුගමනය කරනු ලබන නිවාරණ ප්‍රතිපත්තිය වේ.
- ඉ. ප්‍රාථමික මට්ටමෙන් ඉහළ සෑම පාසලක් සඳහාම නිසි උපදේශන පහසුකම් ලබාදිය යුතුය.
- ඊ. තරුණයන්ගේ අවදානම් වර්ග අවම කිරීම සඳහා ඔවුන්ගේ කීරණ ගැනීමේ දක්ෂතා, අධ්‍යාත්මිකව හා සදාචාරාත්මක වටිනාකම් වැඩි දියුණු කිරීමට සියළු අධ්‍යාපන ආයතන (පාසල්, කාර්මික විද්‍යාල, විශ්ව විද්‍යාල, තරුණ සේවා ආයතන සහ වෙනත් තරුණ සංවිධාන) වැඩසටහන් සම්පාදනය කරනු ඇත.
- උ. නිවාරණයේ දී මත්ද්‍රව්‍ය විශේෂී නොවන ප්‍රවේශ විධි භාවිතයට ගැනීම දිරිමත් කරනු ලැබේ.
- ඌ. මත්ද්‍රව්‍ය නිවාරණයේදී පළාත් අධිකාරීවල හැකියා වර්ධනයට ප්‍රමුඛතාවය ලැබිය යුතුය. සෑම පළාත් සභාවකම මත්ද්‍රව්‍ය නිවාරණ කාර්යය සාධක හමුදාවක් ක්‍රියාත්මකව තබනු ලැබේ.
- එ. ප්‍රජා සේවා මට්ටමේ රාජ්‍ය නිලධාරීන්, විශේෂයෙන්ම සෞඛ්‍ය කාර්යය මණ්ඩලය,සමාජ සේවා නිලධාරීන්, පරිවාස නිලධාරීන් සහ සමාද්ධි කාර්යය මණ්ඩලයන්, තෝරාගත් රාජ්‍ය නොවන සංවිධාන කාර්යය මණ්ඩලයන් ආගමික නායකයන් හා ස්වේච්ඡා සේවකයන් ඇතුළු ජනතා නායකයන් සඳහා මූලික උපදේශන කුසලතා ඇතුළත් මත්ද්‍රව්‍ය නිවාරණයෙහි නිසි පුහුණුවක් දෙනු ලැබේ.
- ඵ. වෛද්‍ය පීඨ / වෛද්‍ය විද්‍යාල මගින් වෛද්‍ය සිසුන් සඳහා මත්ලෝලිත්වය සම්බන්ධව ප්‍රමාණවත් පුහුණුවක් ලබා දෙනු ඇත.
- ආ. රාජ්‍ය නොවන සංවිධාන, ප්‍රජා සංවිධාන සහ සේවා සංවිධානවලට මත්ද්‍රව්‍ය නිවාරණය සඳහා වඩා විශාල දායකත්වයක් ලබා දිය හැකි වන පරිදි ඒවාට තාක්ෂණික සහ වෙනත් සහයන් ලබා දෙනු ලැබේ.

- ඔ. මත්ද්‍රව්‍ය දුර්භාවිතයේ සියළු අංශ පිළිබඳ වසංගත රෝග විද්‍යා සමාජීය හා විද්‍යාත්මක පර්යේෂණ දිරිමත් කරනු ලැබේ.
- ඕ. මත්ද්‍රව්‍ය නිවාරණ වැඩසටහන් වලට එච්'අයි'වී'/ඒඩ්ස් නිවාරණ ක්‍රමෝපායන් ඇතුළත් කොට ඊට අදාළ ස්වේච්ඡා පර්යේෂණ දිරිමත් කරනු ලැබේ.
- ඔඟ. මත්ද්‍රව්‍ය දුර්භාවිතය හා සම්බන්ධ තමන්ගේ මාධ්‍ය ආචාර ධර්ම පද්ධතියක් පවත්වාගෙන යාමට මාධ්‍ය ආයතන උනන්දු කරනු ලැබේ.

2.3.2 මත්ලෝලීන්ට ප්‍රතිකාර කිරීම හා ඔවුන් පුනරුත්ථාපනය කිරීම

- අ. මත්ලෝලීන් ප්‍රතිකාර සේවා ලබා ගත යුතුය. මත්ලෝලීන්ට මෙන්ම ඔවුන්ගේ පවුල් වලසාමාජිකයන් සඳහා තම ප්‍රදේශවලදී ම ප්‍රමාණවත් උපදේශන හා ප්‍රතිකාර සේවා (නේවාසික ප්‍රතිකාර, ප්‍රජා කණ්ඩායම් මූලික ප්‍රතිකාර හා වෙනත්) සලසා දීමට මධ්‍යම රජය, පළාත් සභා හා පළාත් ආණ්ඩු ක්‍රියා කරනු ඇත.
- ආ. රක්ෂිත බන්ධනාගාර/රැකවරණ ස්ථාන, බන්ධනාගාර සහ වෙනත් විශේෂ බන්ධනාගාර තුළ මත්ලෝලීන් වෙනුවෙන් උපදේශන හා ප්‍රතිකාර පහසුකම් සලසා තිබිය යුතුය.
- ඇ. මත්ලෝලීන් සියලු දෙනාටම එකම ආකාරයේ ප්‍රතිකාර ක්‍රම නොගැළපේ. එබැවින් රජයට පිළිගත හැකි විවිධ ආකාරයේ ප්‍රතිකාර ක්‍රම හඳුන්වා දීම සඳහා උනන්දු කෙරේ.
- ඈ. උපදේශනය (තනිව සහ/හෝ කණ්ඩායම් වශයෙන්) සහ වෙනත් වර්ග විකිත්සා ක්‍රම මත්ලෝලීන් සඳහා වන සර්වක ප්‍රතිකාර පද්ධතියක අතිශය වැදගත් අංගයක් වෙයි. සෑම ප්‍රතිකාර ක්‍රමයකදීම එම අංග ප්‍රමාණවත් තරමින් ඇතුළත් කරනු ලැබේ.
- ඉ. වඩා ඉහළ සාර්ථකත්වයක් සඳහා වෛද්‍ය සේවා මැදිහත්වීම් (medical intervention) උපදේශනය හා වර්ග විකිත්සා ක්‍රම සමඟ ඒකාබද්ධ කරනු ලැබේ. මත්ලෝලීන් සඳහා ප්‍රතිකාර සපයන වෛද්‍ය ප්‍රතිකාර වැඩසටහන් වලට උපදේශන හා වර්ග විකිත්සා මූලිකාංග ඇතුළත් කරන ලෙස උනන්දු කරනු ලැබේ. පෞද්ගලික වෛද්‍ය වෘත්තිකයන් විසින් ද මෙම ප්‍රතිපත්තියම අනුගමනය කිරීම අවශ්‍ය වේ.
- ඊ. සෑම ප්‍රතිකාර වැඩසටහනක් ම මානව හිතවාදී, පිරිවැය ඵලදායී සහ දීර්ඝ කාලීනව සේවා සම්පාදකව මෙන්ම සේවා දායකයාට ද දරාගත හැකි අන්දමේ එකක් විය යුතුය. ප්‍රජා හා පවුල් වල මූලික ප්‍රතිකාර සේවා දිරිමත් කරනු ලබන්නේ මෙම අදහස ඇතිවය.
- උ. සියලු ප්‍රතිකාර මැදිහත්වීම් වල දී පසු රැකබලා ගැනීම හා පුනරුත්ථාපන අත්‍යාවශ්‍ය අංගයක් වේ. එමෙන්ම මත්ලෝලීන්ගේ පවුල් වල සාමාජිකයන්ට සේවා සැපයීම ද ධෛර්යමත් කෙරේ.
- ඌ. ප්‍රතිකාර වැඩසටහන් විසින් එච්'අයි'වී'/ඒඩ්ස් රෝගය මෙන්ම ලිංගිකව බෝවන අනෙක් සමාජ රෝග ද, හෙපටයිටිස් බී සහ සී මෙන්ම ක්ෂය රෝගය පිළිබඳව ද පරීක්ෂා කරනු ඇත. එමෙන්ම රෝගීන්ට තමන් මෙන්ම අන්‍යයන් ද මෙම රෝගවලට භාජනය වීමේ අවදානමට පාත්‍ර කරවන වර්ග නිවැරදි කර ගැනීමට හෝ වෙනස් කර ගැනීමට හෝ අවශ්‍ය උපදෙස් ද සපයනු ඇත.
- එ. ප්‍රතිකාර ලබාදීමේ දී ස්ත්‍රී පුරුෂ සමානත්ව ප්‍රතිපත්තියක් අනුගමනය කිරීමට ප්‍රතිකාර සපයන්නන් උනන්දු කරවනු ලැබේ. කාන්තා සංවර්ධනය සම්බන්ධයෙන් වගකීම් දරන රාජ්‍ය ආයතනවලත්. රාජ්‍ය නොවන අංශයේ කාන්තා සංවිධානවලත් මේ පිළිබඳ උනන්දුවක් දක්වන වෙනත් සංවිධානවලත් අවධානය මේ සඳහා යොමු කරවනු ලැබේ.
- ඵ. දැනට මත්ද්‍රව්‍ය පාවිච්චියට ඇබ්බැහිව සිටින්නන් මෙන්ම මුලදී ඊට ඇබ්බැහිව සිටියවුන් ද හැකිතාක් දුරට වගකීම් හා බැඳීම් සහිත සාමාන්‍ය පුද්ගලයන් පිරිසක් වශයෙන් සලකනු ලැබේ.
- ඵඵ. මත්ලෝලීන් ප්‍රතිකාර කිරීමටත්, ඔවුන්ට පුනරුත්ථාපනය සැලසීමටත් හැකිවන පරිදි රාජ්‍ය නොවන සංවිධානවල හැකියා වර්ධනය කිරීමත් කරනු ලැබේ.
- ඹ. රාජ්‍ය අංශයේ ආයතන, පෞද්ගලික අංශය, රාජ්‍ය නොවන සංවිධාන සහ වෙනත් අය විසින් සපයනු ලබන ප්‍රතිකාර සේවා අන්තරායකර ඖෂධ පාලක ජාතික මණ්ඩලය විසින් නිරීක්ෂණය කරනු ඇත.

2.4 කලාපීය හා ජාත්‍යන්තර වැඩසටහන් සඳහා සහායදීමේ ප්‍රතිපත්ති රාමුව

කවර රටකට හෝ තම මන්දව්‍ය පිළිබඳ ගැටළුව තනිව විසඳා ගැනීමට නොහැකි බව පිළිගෙන ඇත. එබැවින් රජය විසින් ද්විපාර්ශ්වික" කලාපීය හා ජාත්‍යන්තර වශයෙන් විධිමත් සහයෝගීතා වැඩපිළිවලයන්හි අනලස්ව නිරතවීමට අදාළ සංවිධාන උනන්දු කරවනු ඇත.

අ. අදාළ සියළු ආයතන රජය විසින් පිළිගනු ලැබූ කලාපීය හා ජාත්‍යන්තර වැඩසටහන් වලට ආධාර හා සහාය දී එම ක්‍රියාමාර්ගයන්හි ප්‍රමාණවත් ලෙස නිරත වෙයි.

ආ. කලාපීය/ජාත්‍යන්තර සහයෝගී ක්‍රියාකාරිත්වයකින් යුත් යාන්ත්‍රණයක් සහිත රාජ්‍ය නොවන සංවිධාන තුළින් කලාපීය හා ජාත්‍යන්තර සහයෝගීතාව දිරිමත් කරනු ලැබේ.

3. අන්තරයාකර ඖෂධ පාලක ජාතික මණ්ඩලයේ කාර්යය භාරය

3.1 1984 අංක 11 දරණ අන්තරයාකර ඖෂධ පාලක ජාතික මණ්ඩල පනත මගින් දී ඇති බලය ප්‍රකාර මන්දව්‍ය දුර්භාවිතය නිවාරණය කිරීමේ හා පාලනය කිරීමේ ශ්‍රී ලංකා ජාතික ප්‍රතිපත්තිය මණ්ඩලය විසින් නිරීක්ෂණය කොට සමාලෝචනය කෙරේ. මණ්ඩලය ජාතික කේන්ද්‍රීය ලක්ෂ්‍ය වශයෙන් ක්‍රියා කරමින් අදාළ සියලු සංවිධානයන්හි මන්දව්‍යපාලන කටයුතු සම්බන්ධීකරණය කරනු ඇත.

3.2 මණ්ඩලය විසින් ඉටු කරනු ලබන කාර්යය භාරය සාක්ෂි මත පදනම් වූ ප්‍රතිපත්ති හා උපායන් පැහැදිලි කොට අනුග්‍රහය දීමෙන් ද, වෙනස්කම් දිරිගැන්වීමෙන් හා හවුල් කටයුතු වර්ධනය කිරීමෙන්ද තොරතුරු කළමනාකරණයෙන් හා පර්යේෂණ පැවැත්වීමෙන් ද, ප්‍රතිමාන හා ප්‍රමිති නියම කොට ක්‍රියාත්මක භාවයට පත් කිරීමෙන් ද, නව තාක්ෂණ උපකරණ හා මාර්ගෝපදේශ වර්ධනය කොට අත් හදා බැලීමෙන් ද අවධාරණ කරනු ලැබේ.

3.3 පුළුල් වන කාර්යයභාරය වඩා ප්‍රායෝගික තත්ත්වයට පත්කරලීම සඳහා මණ්ඩලය රජයෙන් හා වෙනත් මූලාශ්‍ර වෙතින් සම්පත් ලබා ගනිමින් අරමුදල් ලැබ රජයෙන්" පෞද්ගලික අංශයේත්, රාජ්‍ය නොවන සංවිධාන අංශයේත් හවුල් කටයුතු දිරිමත් කරන්නේය.

4. ප්‍රධාන පාර්ශ්වකරුවන්

පහත සඳහන් නිලධාරීන්/ආයතන මෙම ජාතික ප්‍රතිපත්තිය ජාති මට්ටමින් සාර්ථකව ක්‍රියාවේ යෙදවීමෙහිලා මූලික වේ.

- 01. ලේකම් - අධ්‍යාපන අමාත්‍යාංශය
- 02. යුධ හමුදාපති
- 03. නාවික හමුදාපති
- 04. ගුවන් හමුදාපති
- 05. පොලිස්පති
- 06. පළාත් ප්‍රධාන ලේකම්වරු
- 07. නීතිපති
- 08. දිස්ත්‍රික් ලේකම්වරු
- 09. රජයේ රස පරීක්ෂක
- 10. නීති කෙටුම්පත් සම්පාදක
- 11. සෞඛ්‍ය සේවා අධ්‍යක්ෂ ජනරාල්
- 12. රේගු අධ්‍යක්ෂ ජනරාල්
- 13. සුරාබදු කොමසාරිස් ජනරාල්
- 14. බන්ධනාගාර කොමසාරිස් ජනරාල්
- 15. රාජ්‍ය ව්‍යවසාය පිළිබඳ අධ්‍යක්ෂ ජනරාල්
- 16. ජාතික අයවැය අධ්‍යක්ෂ

17. ආයුර්වේද කොමසාරිස්
18. කම්කරු කොමසාරිස් ජනරාල්
19. සමාජසේවා අධ්‍යක්ෂ ජනරාල්
20. සමෘද්ධි අධ්‍යක්ෂ ජනරාල්
21. කොමසාරිස් ජනරාල් - පරිවාස හා ළමාරාක්ෂක
22. සෞඛ්‍ය සේවා පළාත් අධ්‍යක්ෂවරු
23. අධ්‍යක්ෂ එච්අයිච්/ඒඩීස් වැඩසටහන
24. ආනයන හා අපනයන පාලක
25. අධ්‍යක්ෂ . එක්සත් ජාතීන් (විදේශ කටයුතු අමාත්‍යාංශය)
26. අධ්‍යක්ෂ - සාර්ක් (විදේශ කටයුතු අමාත්‍යාංශය)
27. අධ්‍යක්ෂ- ජනරාල් වතනිවාස හා සමාජ සුභ සාධන භාරය
28. අධ්‍යක්ෂ - වෛද්‍ය සැපයුම් අංශය
29. ප්‍රවෘත්ති අධ්‍යක්ෂ
30. ජාතික තරුණ සේවා සභාවේ සභාපති
31. අධ්‍යක්ෂ පොලිස් මන්ද්‍රව්‍ය නාශක අංශය
32. ශ්‍රී ලංකා මන්ද්‍රව්‍ය භාවිතය පිටු දැකීමේ රාජ්‍ය නොවන සංවිධානයන්ගේ ඒකාබද්ධ සම්මේලනය
33. ලංකා සේවා නියුක්තිකයන්ගේ සම්මේලනය
34. පෞද්ගලික අංශයේ සංවිධාන

මෙම ප්‍රතිපත්ති සාර්ථකව ක්‍රියාත්මක කිරීම සඳහා ප්‍රධාන පාර්ශ්වකරුවන් අන්තරායකර ඖෂධ පාලක ජාතික මණ්ඩලය හා සමීප සබඳතාවකින් යුතුව ක්‍රියා කරනු ඇත.